

समे – 12:25 hrs.

<><><><><><>

Amarnath-Yatra

कश्मीर घाटी च रूकी-रूकिए बरखा पौने दे बावजूद बी श्री अमरनाथ जातरा भक्ति ते उत्साह कन्नै जारी ऐ। हुनै तोड़ी कुल 1 लक्ख 45 जहार शा मते श्रद्धालुएं गुफा च शिवें दे हिमलिंगम रूप दे दर्शन करी लैते देन। जातरा दे 8में दिन 17 जहार 22 श्रद्धालुएं पवितर गुफा च मत्था टेकेआ। तोआई, अज्ज बड्डलै 6 जहार 482 श्रद्धालुएं दा इक्क होर जत्था सख्त सुरक्षा इंतजामें हेठ जम्मू दे भगवती नगर थमां घाटी लेई रवाना होआ। एह श्रद्धालु 268 गड्डियें दे काफले च सवार होइयै अगड़ी जातरा लेई रवाना होए। इन्दे च 4 जहार 838 मर्द, 1 जहार 387 महिलां, 16 बच्चे, 171 साधु ते 70 साध्वियां शामिल हियां। तोआई, पवितर छड़ी मुबारक पहलगाम पुज्जी गेई ऐ। री अमरनाथ जी दी जातरा लेई इस बरे 4 लक्ख थमां बद्द श्रद्धालुएं अपना पंजीकरण कराए दा ऐ। सलाना जातरा 9 अगस्त गी सम्पन्न होई जाग।

<><><><><><>

Jammu Railway Station

जम्मू-कश्मीर च रेल ढांचे गी होर तगड़ा करने लेई जम्मू रेलवे स्टेशन पर केई सारे विकास कम्म कीते जा'रदे न। सीनियर डिविजनल कमर्शियल मैनेज उचित सिंगल होरें जानकारी दिती जे इत्थू बाद्दू प्लेटफार्म्स, नमें एंट्री प्वाइंट्स होडन ते होर दुए सुविधाएं च बी बाद्दा कीता

जा'रदा ऐ। इस स्टेशन गी विश्व स्तरीय मानकें मूजब आधुनिक सुविधाएं कन्नै लैस कीता जा'रदा ऐ। एहदा मकसद बेहतर राबता कायम करना, सैलसफा गी बढ़ावा देना ते खिते दे आर्थिक विकास च मदद देना ऐ।

<><><><><><>

JK-Arms Seizure

पुंछ जिले च सेना ते पुलस दे विशेष दस्ते आसेआ चलाए गेदे सांझे अभियान दरान आतंकवादी ठिकाने गी तबाह करी दिता गेआ। सुरक्षा बलें पुंछ जिले दे खनेतर टॉप इलाके च आतंकवादी ठिकाने दा पता लाइयै उसी कामयाबी कन्नै तबाह कीता। एहदे शा पैहले सुरक्षाबलें इलाके च किश आतंकवादियें दी मौजूदगी बारे थोई दी इक पक्की सूह दी बिनाह उप्पर कार्रवाई करदे होई खनेतर टॉप इलाके च घेराबंदी ते तपाशी अभियान शुरू कीता। इस तलाशी अभियान च सुरक्षाबलें थेआरें ते गोला-बरूद दा महत्वपूर्ण ज़खीरा ज़ब्त कीता ऐ, जेहदे च 2 मैगज़ीनां ते 9 एमएम दे 24 कारतूस सने 2 पिस्तौलां, 6 हथगोले, इक अंडर बैरल ग्रेनेड लॉन्चर, इक इलेक्ट्रॉनिक डेटोनेशन सेट दे कन्नै 2 आईईडी विस्फोटक ते होर बी विस्फोटक समग्री शामिल ही।

<><><><><><>

JK IT-Parks

जम्मू-कश्मीर सरकार नै जेएण्डके आई.टी नीति 2020 दे तैहत पूरे केंद्र शासित प्रदेश च आई.टी, आई.टीज़ पार्क बनाने लेई इक अध्ययन शुरू कीता। सूचना प्रौद्योगिकी सचिव डॉ.

पीयूष सिंगला होंरें इक उच्चे स्तर दी बैठक लाइयें, जेदे च जम्मू-कश्मीर ई-गर्वनेंस एजेंसी, आई.टाई.टी जम्मू, आई.आई.एम जम्मू ते होर सरबन्धी अधिकारी शामिल होए। इस बैठक च उनें भारत दे टॉप आई.टी हब जियां इलेक्ट्रानिक सिटी (कर्नाटका), आई-टेक सिटी (तेलंगाना), टी-हब हैदराबाद, टेक्नोपार्क त्रिवंदरम ते आई.आई.टी मद्रास रिसर्च पार्क च कीती जाने आहिलियें सब्बनें शा बेहतरीन पहलकदमिं बारें गल्बतात कीती। इस पहलकदमी लेई इक स्टडी ग्रुप बनाया गेआ जेड़ा फील्ड उप्पर अध्ययन करोग। डॉ. सिंगला होंरें आखेआ जे इस पहलकदमी कन्ने नवाचार बदोग, जेदे कन्ने निवेश होग। रोजगार दे मौके बधडन ते जम्मू-कश्मीर बी डिजिटल क्षेत्र च अगुवाह बनोग।

<><><><><><>

ST-Students-Scholarship

जनजातीय मामलें दे मैहकमे आसेआ शिक्षा गी बढ़ावा देने दे मकसद कन्ने 2 ज्हार 308 जनजातीय विद्यार्थिं च 4 करोड़ 70 लकख रपे बतौर मुआवजा बंडे गे। जनजातीय मामलें दे मंत्री जावेद राणा होंरें हिदायत कीती जे जनजातीय मामलें सरबन्धी मैहकमे दी पुज्ज गी बदाने ते लाभार्थिं गी लाह पजाने दे मकसद कन्ने सब्बनें सरबन्धी लोकें गी एहदे च शामिल कीता जाना लोड़चदा। इस जत्न दा मकसद जनजातीय समुदाय दे युवां च शिक्षा दा बाददा कवस्तार करने, शिक्षा तगर उंदी पुज्ज बदाने ते समर्थ निर्माण च बाददा करना ऐ। सरकार लगातार इस भेठा ध्यान देआरदी ऐ जे हाशिए पर रौहने आहले समुदाय दे विद्यार्थिं पर मता ध्यान दिता जा। उनेंगी इनें स्कीमें दे लाह हासिल होन ते खिते च पूरा पराता विकास ते बरोबर दे मौके उपलब्ध होन।

<><><><><><>

Speicial Cell Rajouri

आतंकवाद करी पीड़ित लोकें गी मदद उपलब्ध करोआने दे जतन तैहत राजौरी पुलस नै पीसीआर राजौरी च इक खास सीगा कायम कीता ऐ। इसदा मकसद समेंसिर राहत सहायता उनें व्यक्तिएं जां परोआरें गी उपलब्ध करोआना ऐ जेड़े आतंकवाद सरबंधी घटनाएं करी प्रभावित होए दे न। स्हाड़े संवाददाता मूजब पीड़ित लोक हेल्पलाइन नंबर 01962-262515 जां 9103996005 पर राबता करी सकदे न।

<><><><><><>

JKLA-Env

जममू-कश्मीर विधानसभा दी पर्यावरण सरबंधी कमेटी दी बैठक् अध्यक्ष मोहम्मद युसुफ तारीगामी हुंदी अध्यक्षता च लग्गी। इस दौरान पर्यावरण सरबंधी बददी चेंताएं पर इंगी चिंता जाहिर कीती गई ते इस भेठा सब्भनें दे सांझे जत्नें दा आहवान बी कीता गेआ। एहदे च विधायकें ते सरबंधी नागरिकें दे समूहें हिस्सा लैता। तारीगामी होरें जोर देइयै आखेआ जे पर्यावरण दा संरक्षण बड़ा महा महत्वपूर्ण ऐ ते एहदे कन्नै सब्भनें दी ते औने आहली पीढ़िएं दी भलाई-बेहतरी जुड़ी दी ऐ। कमेटी नै पर्यावरण गी होए दे नुकसान दा आंकलन करने ते लोकें च जागरूकता पैदा करने दी जरूरता पर जोर पाया।

<><><><><><>